

REGIONAL NEWS UNIT, AIR CUTTACK

Morning Bulletin (7.05 AM)

16 August - 2024

News Editor : *Itishree Singh Rathaur*

ପ୍ରଧାନମନ୍ତ୍ରୀ - ଅଲିମ୍ପିକ୍ସ ଖେଳାଳୀ

ପ୍ରଧାନମନ୍ତ୍ରୀ ନରେନ୍ଦ୍ର ମୋଦି ନୂଆଦିଲ୍ଲୀରେ ପ୍ୟାରିସ୍ ଅଲିମ୍ପିକ୍ସରେ ଭାରତର ପ୍ରତିନିଧିତ୍ୱ କରିଥିବା ଖେଳାଳିମାନଙ୍କ ସହ ସାକ୍ଷାତ୍ କରିଛନ୍ତି । ଏହି ଅବସରରେ ପ୍ରଧାନମନ୍ତ୍ରୀ କହିଛନ୍ତି, ପ୍ୟାରିସ୍ ଅଲିମ୍ପିକ୍ସରେ ଭାଗ ନେଇଥିବା ପ୍ରତ୍ୟେକ ଖେଳାଳି ଚାମ୍ପିୟନ୍ । କେନ୍ଦ୍ର ସରକାର କ୍ରୀଡ଼ାର ବିକାଶ ସହ ଏକ ଉନ୍ନତମାନର କ୍ରୀଡ଼ା ଭିତ୍ତିଭୂମି ନିର୍ମାଣ ସୁନିଶ୍ଚିତ କରିବା ଦିଗରେ କାର୍ଯ୍ୟ ଜାରି ରଖିବେ ବୋଲି ପ୍ରଧାନମନ୍ତ୍ରୀ କହିଛନ୍ତି । ପ୍ରଧାନମନ୍ତ୍ରୀ ଖେଳାଳିମାନଙ୍କ ଅନୁଭୂତି ଶୁଣିବା ସହ ଏହା ତାଙ୍କୁ ଆନନ୍ଦ ପ୍ରଦାନ କରିଥିଲା ବୋଲି କହିଛନ୍ତି । ସୂଚନା ଅନୁସାରେ, ଚଳିତ ବର୍ଷ ଭାରତ ଅଲିମ୍ପିକ୍ସରେ ଗୋଟିଏ ରୌପ୍ୟ ସହ ୨ଟି ପଦକ ଜିତିବାରେ ସଫଳ ହୋଇଛି ।

କେନ୍ଦ୍ରମନ୍ତ୍ରୀ-ପିଏମ୍‌ଶ୍ରୀ ବିଦ୍ୟାଳୟ

୭୮ତମ ସ୍ୱାଧୀନତା ଦିବସ ଅବସରରେ ନୂଆଦିଲ୍ଲୀକୁ ସ୍ୱତନ୍ତ୍ର ଭାବେ ନିମନ୍ତ୍ରିତ ହୋଇଥିବା ପିଏମ୍‌ଶ୍ରୀ ବିଦ୍ୟାଳୟ ଓ ପ୍ରେରଣା କାର୍ଯ୍ୟକ୍ରମର ପୂର୍ବତନ ଛାତ୍ରଛାତ୍ରୀମାନଙ୍କ ସହ କେନ୍ଦ୍ର ଶିକ୍ଷାମନ୍ତ୍ରୀ ଧର୍ମେନ୍ଦ୍ର ପ୍ରଧାନ ଆଲୋଚନା କରିଛନ୍ତି । ସେମାନଙ୍କ ସହିତ କଥାବାର୍ତ୍ତା ପରେ ବହୁତ କିଛି ଶିଖିବାକୁ ମିଳିଥିବା ମନ୍ତ୍ରୀ ଶ୍ରୀ ପ୍ରଧାନ କହିଛନ୍ତି । ଭବିଷ୍ୟତ ଭାରତ ଏହି ଛାତ୍ରଛାତ୍ରୀମାନଙ୍କ ହାତରେ ସୁରକ୍ଷିତ ରହିବ ବୋଲି ସେ ଦୃଢ଼ ଆଶା ପୋଷଣ କରିଛନ୍ତି । ଦେଶର ଅମୃତ ପିଢ଼ିଙ୍କୁ ଉନ୍ନତ ଶିକ୍ଷା ସୁଯୋଗ ସୁବିଧା

ଯୋଗାଇ ଦେଇ ସେମାନଙ୍କୁ ସଶକ୍ତ କରିବା ପାଇଁ କେନ୍ଦ୍ର ସରକାର ପ୍ରାଥମିକତା ଦେଉଥିବା ସେ କହିଛନ୍ତି । ଏହି ଅବସରରେ କେନ୍ଦ୍ର ଶିକ୍ଷାରାଷ୍ଟ୍ର ମନ୍ତ୍ରୀ ଜୟନ୍ତ ଚୌଧୁରୀଙ୍କ ସମେତ ବିଭାଗୀୟ ଅଧିକାରୀମାନେ ଉପସ୍ଥିତ ଥିଲେ ।

ବିଧାୟକଙ୍କ ପ୍ରଶିକ୍ଷଣ

ରାଜ୍ୟରେ ନବନିର୍ବାଚିତ ବିଧାୟକଙ୍କ ପାଇଁ ଆସନ୍ତାକାଲିଠାରୁ ଦୁଇଦିନିଆ ପ୍ରଶିକ୍ଷଣ ଶିବିର ଅନୁଷ୍ଠିତ ହେବ । ନବ ନିର୍ବାଚିତ ବିଧାୟକମାନଙ୍କୁ ବିଧାନସଭାର କାର୍ଯ୍ୟକଳାପ ସହ ବିଭିନ୍ନ ବିଷୟରେ ଗୃହର ଗୁରୁତ୍ୱପୂର୍ଣ୍ଣ ଆଲୋଚନାରେ ଭାଗ ନେବା ଉପରେ ପ୍ରଶିକ୍ଷଣ ଦିଆଯିବ । ସୂଚନା ଅନୁସାରେ ଚଳିତ ଥର ବିଜେପିରୁ ସର୍ବାଧିକ ୫୪ ଜଣ ନବାଗତ ବିଧାୟକ ଥିବା ବେଳେ ବିଜେଡ଼ିରୁ ୧୮, କଂଗ୍ରେସରୁ ୯ ଓ ୩ ଜଣ ସ୍ୱାଧୀନ ନବନିର୍ବାଚିତ ବିଧାୟକ ଅଛନ୍ତି ।

ସମ୍ବର୍ଦ୍ଧନା

ଗଞ୍ଜାମ ଜିଲ୍ଲା ଛତ୍ରପୁର ଅନ୍ତର୍ଗତ ଚିକଲଖଣ୍ଡି ଗ୍ରାମ ଦୋଳମଣ୍ଡପ ଠାରେ ୭୮ତମ ସ୍ୱାଧୀନତା ଦିବସ ଅବସରରେ ଗତକାଲି ସନ୍ଧ୍ୟାରେ ଅବସରପ୍ରାପ୍ତ ସୈନିକଙ୍କୁ ସମ୍ବର୍ଦ୍ଧିତ କରାଯାଇଛି । ଏହି କାର୍ଯ୍ୟକ୍ରମରେ ସେନାବାହିନୀରୁ ଅବସର ନେଇଥିବା ଅଞ୍ଚଳର ପ୍ରାୟ ୮ ଜଣ ସୈନିକଙ୍କୁ ମୁଖ୍ୟ ଅତିଥି ଗୋପାଳପୁରସ୍ଥିତ ଭାରତୀୟ ତଟରକ୍ଷା କେନ୍ଦ୍ରର କମାଣ୍ଡିଂ ଅଫିସର ବିକ୍ରମ ପଲ୍ ସମ୍ବର୍ଦ୍ଧିତ କରିଥିଲେ ।

ବିଡ଼ିଓ

ଓଡ଼ିଶା କ୍ୟାଡରର ୨୦୨୩ ବ୍ୟାଚର ୮ ଜଣ ଆଇ.ଏ.ଏସ୍.ଅଧିକାରୀଙ୍କୁ ବିଭିନ୍ନ ବୃକ୍ଚର ଉନ୍ନୟନ ଅଧିକାରୀ- ବିଡ଼ିଓ ଭାବେ ଅବସ୍ଥାପିତ କରାଯାଇଛି । ସଂପୃକ୍ତ ବୃକ୍ଚର ବିଡ଼ିଓମାନଙ୍କୁ ସେହି ଜିଲ୍ଲାର ଜିଲ୍ଲାପରିଷଦ କାର୍ଯ୍ୟାଳୟକୁ ବଦଳି କରାଯାଇଛି । ପ୍ରୋବେସନରେ ଥିବା ଏହି ପ୍ରଶାସନିକ ଅଧିକାରୀଙ୍କୁ ବୃକ୍ଚ ସ୍ତରରେ ୬ ସପ୍ତାହର ପ୍ରଶିକ୍ଷଣ ପାଇଁ ସ୍ଵାଧୀନ ଭାବେ ବିଡ଼ିଓ ଦାୟିତ୍ଵ ନ୍ୟସ୍ତ କରାଯାଇଛି ।

ମହାବିଦ୍ୟାଳୟ

ରାଜ୍ୟରେ ଥିବା ଯୁକ୍ତ ୩ ମହାବିଦ୍ୟାଳୟରୁ ଯୁକ୍ତ ୨ କନିଷ୍ଠ ମହାବିଦ୍ୟାଳୟକୁ ଅଲଗା କରାଯିବ । ଏ ନେଇ ରାଜ୍ୟ ଉଚ୍ଚଶିକ୍ଷା ବିଭାଗ ପକ୍ଷରୁ ନିଷ୍ପତ୍ତି ନିଆଯାଇଛି । ନିଷ୍ପତ୍ତି ଅନୁସାରେ ରାଜ୍ୟର ସମସ୍ତ ଯୁଗ୍ମ ମହାବିଦ୍ୟାଳୟରୁ ଯୁକ୍ତ ୨ ଓ ଯୁକ୍ତ ୩ ମହାବିଦ୍ୟାଳୟ ଅଲଗା ହେବ । ଉଚ୍ଚଶିକ୍ଷାମନ୍ତ୍ରୀ ସୂର୍ଯ୍ୟବଂଶୀ ସୂରଜ ଗଡକାଲି ଗଣମାଧ୍ୟମକୁ ଏହି ସୂଚନା ଦେଇଛନ୍ତି ।

କବି ସମ୍ମିଳନୀ

ସ୍ଵାଧୀନତା ଦିବସ ଅବସରରେ ଓଡ଼ିଶା ଉର୍ଦ୍ଧ୍ଵ ଏକାଡେମୀ ପକ୍ଷରୁ ରାଜ୍ୟସ୍ତରୀୟ କବି ସମ୍ମିଳନୀ ଅନୁଷ୍ଠିତ ହୋଇଛି । କାର୍ଯ୍ୟକ୍ରମରେ ଉର୍ଦ୍ଧ୍ଵ ଏକାଡେମୀର ତ୍ରୟମାସିକ ପତ୍ରିକା ଫରୁଗେ ଅଦବ୍ ଉନ୍ମୋଚିତ ହୋଇଥିଲା । ଏହି କାର୍ଯ୍ୟକ୍ରମରେ ରାଜ୍ୟର ବିଭିନ୍ନ ଅଞ୍ଚଳରୁ ନିମନ୍ତ୍ରିତ ଉର୍ଦ୍ଧ୍ଵ କବିମାନେ ଅଂଶ ଗ୍ରହଣ କରିଥିଲେ ।

ସ୍ଵାଧୀନତା ଦିବସ-ଡିଜି

ସମଗ୍ର ରାଜ୍ୟରେ ସ୍ଵାଧୀନତା ଦିବସ ଶାନ୍ତି ଶୃଙ୍ଖଳାର ସହ ପାଳିତ ହୋଇଯାଇଛି । ମାଓବାଦୀ ପ୍ରଭାବିତ ଅଞ୍ଚଳରେ ମଧ୍ୟ ସୁରୁଖୁରୁରେ ସ୍ଵାଧୀନତା ଦିବସ ପାଳିତ ହୋଇଥିବା ଯୋଗୁଁ ମହାନିର୍ଦ୍ଦେଶକ ଅରୁଣ ଷଡ଼ଙ୍ଗୀ ସୂଚନା ଦେଇଛନ୍ତି । ସୂଚନା ଅନୁସାରେ ଚଳିତବର୍ଷ ମନ୍ତ୍ରିମଣ୍ଡଳର ସଦସ୍ୟ, ରାଜସ୍ଵ କମିଶନର ଏବଂ ଜିଲ୍ଲାପାଳମାନେ ବିଭିନ୍ନ ସ୍ଥାନରେ ଜାତୀୟ ପତାକା ଉତ୍ତୋଳନ କରିବା ସହ ପ୍ୟାରେଡ୍‌ରେ ଅଭିବାଦନ ଗ୍ରହଣ କରିଥିଲେ ।

ମୁଖ୍ୟମନ୍ତ୍ରୀ-ଚିକିତ୍ସା ସହାୟତା

କେରଳରେ ବ୍ରେନ୍ ଷ୍ଟ୍ରୋକ୍‌ରେ ପୀଡ଼ିତ ହୋଇ ଚିକିତ୍ସିତ ହେଉଥିବା କେନ୍ଦ୍ରାପଡ଼ା ଜିଲ୍ଲାର ବସନ୍ତ ପରିଡ଼ାଙ୍କୁ ସହାୟତା କରିବା ପାଇଁ ମୁଖ୍ୟମନ୍ତ୍ରୀ ମୋହନ ଚରଣ ମାଝୀ ନିର୍ଦ୍ଦେଶ ଦେଇଛନ୍ତି । ମୁଖ୍ୟମନ୍ତ୍ରୀଙ୍କ ନିର୍ଦ୍ଦେଶକ୍ରମେ ଓଡ଼ିଶା ପରିବାରର ନିର୍ଦ୍ଦେଶକ ଡକ୍ଟର ବିଜୟ କେତନ ଉପାଧ୍ୟାୟ ଏବଂ କେନ୍ଦ୍ରାପଡ଼ା ଜିଲ୍ଲାପାଳ ସ୍ଵତିରଂଜନ ପ୍ରଧାନ ତାଙ୍କୁ ସମସ୍ତ ପ୍ରକାରର ସାହାଯ୍ୟ ଓ ସହଯୋଗ ଯୋଗାଇଛନ୍ତି । ତାଙ୍କ ଚିକିତ୍ସା ପାଇଁ ୨୫ ହଜାର ଟଙ୍କାର ଜରୁରୀକାଳୀନ ସହାୟତା ପ୍ରଦାନ କରାଯାଇଛି ।

ସୂଚନା ଅନୁସାରେ କେନ୍ଦ୍ରାପଡ଼ା ଜିଲ୍ଲା ରାଜନଗର ବ୍ଲକ ଅନ୍ତର୍ଗତ ଗୁପ୍ତି ଗ୍ରାମର ବସନ୍ତ ପରିଡ଼ା ଏଣ୍ଟାକୁଲମ୍ ଜିଲ୍ଲାର ଜଣେ ଠିକାଦାରଙ୍କ ପାଖରେ ଚାକିରି କରୁଥିଲେ । ଗତ ୧୦ତାରିଖରେ ସେ ଅସୁସ୍ଥ ହେବାରୁ ତାଙ୍କୁ ଏକ ଘରୋଇ ହସ୍ପିଟାଲରେ ଭର୍ତ୍ତି କରାଯାଇଛି । ତାଙ୍କ ଚିକିତ୍ସା ପାଇଁ ତାଙ୍କ ପତ୍ନୀ ରାଜ୍ୟ ସରକାରଙ୍କଠାରୁ ସହାୟତା ଲୋଡ଼ିଥିଲେ ।

ସମ୍ବର୍ଦ୍ଧନା

ଗଞ୍ଜାମ ଜିଲ୍ଲା ଛତ୍ରପୁର ଅନ୍ତର୍ଗତ ଚିକଲଖଣ୍ଡି ଗ୍ରାମ ଦୋଳମଣ୍ଡପ ଠାରେ ୭୮ତମ ସ୍ଵାଧୀନତା ଦିବସ ଅବସରରେ ଗତକାଳି ସନ୍ଧ୍ୟାରେ ଅବସରପ୍ରାପ୍ତ ସୈନିକଙ୍କୁ ସମ୍ବର୍ଦ୍ଧିତ କରାଯାଇଛି । ଏହି କାର୍ଯ୍ୟକ୍ରମରେ ସେନାବାହିନୀରୁ ଅବସର ନେଇଥିବା ଅଞ୍ଚଳର ପ୍ରାୟ ୮ ଜଣ ସୈନିକଙ୍କୁ ମୁଖ୍ୟ ଅତିଥି ଗୋପାଳପୁରସ୍ଥିତ ଭାରତୀୟ ତଟରକ୍ଷା କେନ୍ଦ୍ରର କମାଣ୍ଡିଂ ଅଫିସର ବିକ୍ରମ ପଲ୍ ସମ୍ବର୍ଦ୍ଧିତ କରିଥିଲେ ।

ପାଣିପାଗ

ବଙ୍ଗୋପସାଗରର ପଶ୍ଚିମବଙ୍ଗ ଉପକୂଳରେ ଆସନ୍ତା ୨୪ ଘଣ୍ଟା ମଧ୍ୟରେ ଏକ ଲଘୁତାପ କ୍ଷେତ୍ର ସୃଷ୍ଟି ହେବା ନେଇ ଭୁବନେଶ୍ଵରସ୍ଥିତ ଆଞ୍ଚଳିକ ପାଣିପାଗ କେନ୍ଦ୍ର ପୂର୍ବାନୁମାନ କରିଛି । ଏହାର ପ୍ରଭାବରେ ଆଗାମୀ ୫ ଦିନ ପର୍ଯ୍ୟନ୍ତ ରାଜ୍ୟର ଅଧିକାଂଶ ସ୍ଥାନରେ ମଧ୍ୟମରୁ ପ୍ରବଳ ବର୍ଷା ହୋଇପାରେ । ଆଗାମୀ ୨୪ ଘଣ୍ଟା ପାଇଁ ଘଡ଼ଘଡ଼ି ସହ ପ୍ରବଳ ବର୍ଷା ହେବାର ସମ୍ଭାବନାକୁ ନେଇ ୧୨ଟି ଜିଲ୍ଲାକୁ ସତର୍କ ସୂଚନା ଜାରି କରାଯାଇଛି । ଏହି ସମୟ ମଧ୍ୟରେ ଉତ୍ତର-ପଶ୍ଚିମ ବଙ୍ଗୋପସାଗର ଅଞ୍ଚଳରେ ଘଣ୍ଟାପ୍ରତି ୪୦ରୁ ୫୦ କିଲୋମିଟର ବେଗରେ ପବନ ବହିବାର ସମ୍ଭାବନା ରହିଛି । ଆଜି ଓ ଆସନ୍ତାକାଳି ମହାତୀବୀମାନଙ୍କୁ ସମୁଦ୍ର ମଧ୍ୟକୁ ନ ଯିବାକୁ ପରାମର୍ଶ ଦିଆଯାଇଛି ।
